

# પ્રસાર ભારતી

## સમાચાર વિભાગ, આકાશવાણી, અમદાવાદ

Date : 11-02-2026

Evening : 7.10 to 7.20 PM

Day : Wednesday

Regional News

આકાશવાણી અમદાવાદ- વડોદરા પ્રાદેશિક સમાચાર પ્રવેશ અડિએચા વાંચે છે.

- 1) રાજ્ય સરકાર દ્વારા ચણા અને રાઈની ટેકાના ભાવે ખરીદી કરાશે આ શુક્રવારથી નોંધણી શરૂ થશે
- 2) મુખ્યમંત્રી ભૂપેન્દ્ર પટેલે અમૂલની નવતર A.I. પહેલનો પ્રારંભ કરાવ્યો
- 3) જુનાગઢ ભવનાથની તળેટીમાં આજથી મહાશિવરાત્રીના મેળાનો ભવ્ય પ્રારંભ.
- 4) CMA ઇન્ટરમીડિએટ અને ફાઈનલ પરીક્ષામાં અમદાવાદના ચાર વિદ્યાર્થીએ ઓલ ઇન્ડિયા રૅન્ક મેળવ્યો
- 5) નવસારીમાં રાજ્યકક્ષાની હૅન્ડબોલ સ્પર્ધામાં 17 વર્ષથી ઓછી વયની છોકરીઓની સ્પર્ધામાં જુનાગઢ ગ્રામ્ય ટીમ વિજેતા.

(સમાચારને અંતે)

(આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

## REV CHANA RAI KHARIDI

રાજ્ય સરકાર દ્વારા ખેડૂતો પાસેથી ચણા અને રાઈની ટેકાના ભાવે ખરીદી કરાશે. આ અંગે કૃષિમંત્રી જિતુ વાઘાણીએ કહ્યું , સરકાર દ્વારા ચણાની એક હજાર 175 રૂપિયા પ્રતિમણ અને એક હજાર 240 રૂપિયા પ્રતિમણના ભાવે રાઈની ખરીદી કરાશે. આ માટે ખેડૂતો 13 ફેબ્રુઆરીથી પાંચ માર્ચ સુધી ઇ-ગ્રામ કેન્દ્ર ખાતેથી ઇ-સમૃદ્ધિ પોર્ટલ પર ઓનલાઈન નોંધણી કરાવી શકશે. ઉપરાંત ખેડૂતો ગામડાના કમ્પ્યુટર ઉદ્યોગસાહસિક – VCE દ્વારા આ નોંધણી વિનામૂલ્યે કરાવી શકશે.

રાજ્યના ચણા અને રાઈ પકવતા ખેડૂતોને ટેકાના ભાવે ખરીદી માટે ઝડપથી નોંધણી કરાવી આ યોજનાનો મહત્તમ લાભ લેવા કૃષિમંત્રીએ અનુરોધ કર્યો છે.

.....

## REV CM PATEL AMUL

મુખ્યમંત્રી ભૂપેન્દ્ર પટેલે કહ્યું , કૃત્રિમ બુદ્ધિમત્તા - A.I.ના સંકલનથી અમૂલ ડેરી ક્ષેત્રમાં ગુણવત્તા, ઉત્પાદન અને પારદર્શકતામાં નવી ક્લાન્તિ લાવશે. આણંદમાં ડેરી વ્યવસ્થાને અદ્યતન કરતી અને સહકારને ભવિષ્ય માટે તૈયાર કરતી અમૂલ A.I. - પહેલનો પ્રારંભ કરાવતા શ્રી પટેલે કહ્યું , A.I. નો ઉપયોગ માત્ર અમૂલ સાથે જોડાયેલા દૂધ ઉત્પાદકો પૂરતો સીમિત નહીં રહે , પરંતુ રાજ્યના તમામ દૂધ ઉત્પાદકો તેનો ઉપયોગ કરીને લાભ લઈ શકશે.

(BYTE: BHUPENDRA PATEL, CHIEF MINISTER)

આ પહેલ અંતર્ગત , A.I.ના માધ્યમથી ૩૬ લાખ પશુપાલકોને માતૃભાષા ગુજરાતીમાં પશુપાલન અને કૃષિને લગતી જાણકારીનું ચોવીસ કલાક સાતે સાત દિવસ માર્ગદર્શન અપાશે.

.....

## AMRUT BHARAT STATION

રાજ્યમાં બારડોલી મતવિસ્તારના બે મુખ્યમથક બારડોલી અને કોસંબા જંકશનને અમૃત ભારત સ્ટેશન યોજના હેઠળ આધુનિક બનાવવામાં આવી રહ્યાં છે. લોકસભામાં સમગ્ર રાજ્યમાં ચાલી રહેલી રેલવે પરિયોજનાઓ અંગે સાંસદ પ્રભુ વસાવાના પ્રશ્નનો જવાબ આપતાં કેન્દ્રિય રેલવે મંત્રી અશ્વિની વૈષ્ણવે આ માહિતી આપી હતી. તેમણે કહ્યું કે, બારડોલી મથક પર હાલ 18 ટ્રેન સેવા કાર્યરત છે. રાજ્યમાં આ યોજના હેઠળ 87 રેલવે મથક પર વિકાસકાર્યો પ્રગતિમાં છે.

દક્ષિણ ગુજરાતમાં રેલવે નેટવર્કને મજબૂત કરવા સરકાર દ્વારા ઉધના-જલગાંવનું ચાર ગણું વિસ્તરણ , કોસંબા-ઉમરપાડા રેલવે ફ્લાયઓવરને મંજૂરી અપાઈ છે.

.....

## BANASKANTHA NAKLI GHEE

બનાસકાંઠામાં ખોરાક અને ઔષધ નિયમન તંત્ર દ્વારા ત્રણ લાખ 67 હજાર રૂપિયાથી વધુનો નકલી ધીનો જથ્થો કબજે કરાયો છે. અમારા પ્રતિનિધિ સવજી ચૌધરી જણાવે છે , વડગામના માહી ખાતે દરોડા પાડી પરવાના વગર ચાલતું કારખાનું પકડાયું હતું. તેને ચલાવનારા લોકો સામે કાર્યવાહી કરી એક હજાર 513 કિલો નકલી ધીનો જથ્થો જપ્ત કરાયો છે. સાથે જ તંત્ર દ્વારા આઠ નમૂનાને તપાસ માટે પ્રયોગશાળામાં મોકલાયા છે.

તપાસ દરમિયાન કારખાનામાં આરોગ્યને નુકસાન પહોંચે તેવી વસ્તુનો ઉપયોગ કરીને મોટાપાયે શંકાસ્પદ ધીનું ઉત્પાદન , વેચાણ અને સંગ્રહ થતું હોવાનું જણાયું. આ મામલે જવાબદારો સામે કાયદેસરની કાર્યવાહી હાથ ધરાઈ છે.

.....

## VADODARA ELECTRIC BUS

વડોદરા શહેરમાં ટૂંક સમયમાં ઇલેક્ટ્રિક બસ સેવા શરૂ થશે. કુલ 250માંથી પહેલા તબક્કામાં 40 બસ દોડાવાશે. શહેરનું પ્રદૂષણ ઘટાડવા અને અદ્યતન શહેર પરિવહનને સુધારવાના હેતુસર આ સેવા શરૂ કરાશે , તેમ મહાનગરપાલિકાના કમિશનર અરુણ મહેશબાબુએ જણાવ્યું.

(BYTE: ARUN MAHESH BABU, MUNICIPAL COMMISSIONER, VADODARA MUNICIPAL CORPORATION)

.....

## DIGITAL SEVA FOOD

રાજ્યમાં અન્ન નાગરિક પૂરવઠા વિભાગના લાભાર્થીઓને આગામી 15 ફેબ્રુઆરીથી ડિજિટલ સેવા અપાશે. અન્ન નાગરિક પૂરવઠા વિભાગનાં અધિક મુખ્યસચિવ મોના ખંધારે જણાવ્યું કે , કેન્દ્રીય ગૃહમંત્રી અમિત શાહ આ ડિજિટલ સેવાનો પ્રારંભ કરાવશે. ત્યારબાદ સસ્તા અનાજની દુકાનમાં લોકોને લાઈનમાં ઉભા રહેવું નહીં પડે.

(BYTE: MONA KHANDHAR, ADDITIONAL CHIEF SECRETARY,  
DEPARTMENT OF FOOD, CIVIL SUPPLIES AND CONSUMER AFFAIRS

.....

## JUNAGADH BHAVNATH MELO

જુનાગઢમાં ગિરનારની તળેટીમાં આજથી પાંચ દિવસના મહાશિવરાત્રીના મેળાનો ભવ્ય પ્રારંભ થયો. ભવનાથ મંદિર પર સવારે ધ્વજારોહણ સાથે મેળાનો વિધિવત્ પ્રારંભ કરાયો હતો. નાયબ મુખ્યમંત્રી હર્ષ સંઘવી પણ સાંજે મેળામાં જોડાયા હતાં. ઉપરાંત તેઓ અનેક કાર્યક્રમમાં ઉપસ્થિત રહ્યાં હતાં.

મેળામાં આગામી 14 તારીખ સુધી દરરોજ સાંજે ભવ્ય સાંસ્કૃતિક કાર્યક્રમ યોજાશે. આગામી પાંચ દિવસ યોજનારા મેળામાં ભક્તોની સુવિધા માટે વિશેષ વ્યવસ્થા કરવામાં આવી છે.

(વોઈસકાસ્ટ – સંજીવ મહેતા)

.....

## CMA RESULT AMD

સર્ટિફાઈડ મેનેજમેન્ટ એકાઉન્ટન્ટ - CMA ઇન્ટરમીડિએટ અને ફાઈનલ પરીક્ષામાં અમદાવાદના ચાર વિદ્યાર્થીએ ઓલ ઇન્ડિયા રૅન્ક મેળવ્યો છે. ઇન્સ્ટિટ્યૂટ ઓફ કોસ્ટ એકાઉન્ટ્સ ઓફ ઇન્ડિયા - I.C.M.A.I. અમદાવાદ શાખાના અધ્યક્ષ CMA મિતેશ પ્રજાપતિએ કહ્યું , ICMAI દ્વારા ગત ડિસેમ્બરમાં અમદાવાદના 692 વિદ્યાર્થીએ પરીક્ષા આપી હતી. તેમાંથી 256 વિદ્યાર્થી ઉત્તીર્ણ થયા છે.

ઓલ ઇન્ડિયા 13-મો ક્રમાંક મેળવનારાં વિદ્યાર્થિની મહેક વર્ધનીએ કહ્યું , ભવિષ્યમાં તેઓ પોતાની પ્રેક્ટિસ શરૂ કરશે.

(BYTE: MAHEK VARDHANI, STUDENT)

.....

## NAVSARI HANDBALL

નવસારીમાં રાજ્યકક્ષાની હેન્ડબોલ સ્પર્ધામાં 17 વર્ષથી ઓછી વયની છોકરીઓની સ્પર્ધામાં જુનાગઢ ગ્રામ્ય ટીમ વિજેતા થઈ છે. આજે રમાયેલી ફાઈનલ મેચમાં જુનાગઢે ભાવનગરની ટીમને 24 વિરુદ્ધ 15 ગોલથી પરાજય આપ્યો.

જ્યારે સેમિ-ફાઈનલમાં હારેલી ગાંધીનગર શહેર અને બોટાદ જિલ્લાની ટીમ વચ્ચે ત્રીજા ક્રમ માટે મેચ રમાઈ, જેમાં બોટાદની ટીમનો વિજય થયો.

.....

## BHAVNAGAR PLAYER MEDAL

ભાવનગરનાં ખેલાડી વિશ્રાન્તિ પરમારે રાજ્યકક્ષાની જિમ્નાસ્ટિક સ્પર્ધામાં રજત ચંદ્રક જીત્યો છે. નર્મદાના રાજપીપળા ખાતે યોજાયેલી સ્પર્ધામાં તેમણે આ સિદ્ધિ મેળવી છે. આ સ્પર્ધામાં રાજ્યભરમાંથી 52થી વધુ વિદ્યાર્થીનીએ ભાગ લીધો હતો.

.....

## RAJASTHAN GANGSTER ARREST

અમદાવાદ ગુનાશાખાએ રાજસ્થાનના બે કુખ્યાત ભાગેડુ ગુનેગારને ઝડપી પાડ્યા છે. અમારા પ્રતિનિધિ જણાવે છે , પકડાયેલા આ બંને આરોપી રાજસ્થાનના કુખ્યાત સમૂહ સાથે સંકળાયેલા હતા. તેમની સામે સંગઠિત ખંડણી , હત્યાના પ્રયાસ, આર્મ્સ એક્ટ સહિતના 20થી વધુ ગંભીર ગુના નોંધાયેલા છે. ગુનાશાખાએ સાત કલાકના અભિયાન બાદ બંનેની ધરપકડ કરી છે.

હવે અમદાવાદ ગુનાશાખા રાજસ્થાન પોલીસ સાથે સંકલન કરીને બંનેને આગળની તપાસ માટે રાજસ્થાનની કોટા પોલીસને સોંપશે.

.....

## SAMARPAN DIWAS

પંડિત દીનદયાળ ઉપાધ્યાયજીની પુણ્યતિથિ નિમિત્તે ભારતીય જનતા પાર્ટી દ્વારા સમગ્ર દેશમાં સમર્પણ દિવસની તરીકે ઉજવણી કરવામાં આવી. મહીસાગર જિલ્લા ભાજપ દ્વારા લુણાવાડામાં પ્રદેશ મંત્રી શંકર આમલીયારે પંડિત દીનદયાળજીના 'એકાત્મ માનવતાવાદ' અને 'અંત્યોદય'ના વિચાર પર ભાર મૂકતા કાર્યકરોને માર્ગદર્શન આપ્યું.

કેન્દ્રશાસિત પ્રદેશ દીવમાં ભાજપ દ્વારા યોજાયેલા કાર્યક્રમમાં પંડિત દીનદયાળ ઉપાધ્યાયની પ્રતિમાને શ્રદ્ધાંજલિ અપાઈ.

. . . . .

## MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ [newsonair.gov.in/સ્લેશ/GU](http://newsonair.gov.in/સ્લેશ/GU) અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....